

канвзеру, Вы ў нас індпашыў...“ Доўгі час перадавіц вытворчасці прэміявалі адрэзамі на сукенку ці блузку. Машынка „Зынгер“ у вёсцы была прадметам гонару і зайдзрасьці, і не адна сям’я паехала ў Сібір проста таму, што нехта на гэтую машынку паклаў вока, а потым пацягнуў з дому раскулачаных.

Шыцьцё — залатое рамяство, але жанчыны абшываюць сябе і свае сем’і, як правіла, не ад багатага жыцця. *Швейная машынка* — ня што іншае, як прыкмета натуральнай гаспадаркі. І натуральнае жаданьне многіх — вырвацца з кола гэтай неабходнасьці. У сваіх успамінах пра візит Купалы ў Чэхаславаччыну колішняя праская студэнтка згадвае тайную просьбу Купаліхі: завядзі ты мяне ў краму, дзе можна купіць пару гатовых блузак. У часы надыху джынсаў мы таксама спрабавалі перагнаць Захад на *швейных машынках* — тады штаны-падробкі называлі самастрокамі.

Швейная тэрміналёгія пранікла ў ва ўсе тэматычныя пласты мовы: як нітка за іголкай, ваду напарсткам носіць, *шыта белымі ніткамі*... Або — *шыць справу*. Тут майстрамі была пэўная катэгорыя мужчынаў, якія ўмелі іголкі заганяць пад пазногі.

У Койданаве, дзе й цяпер працуе адна з найбуйнейшых у Беларусі *швейных фабрык*, дзяўчат і жанчын сталі жартам абзываць шпулькамі. Так і ка-жуць: са шпулькай ажаніўся.

Ь

Сяржук Сокалаў-Воюш

Гэта ня слова і нават ня гук.

Гэта — знак.

Адно зъ ягоных значэнняў — *мяккасьць*.

Ён забірае на сябе частку *мяккага* харектару беларуса,

Бо *мяккасьць* харектару сёньня — гэткі самы крымінал для нацыі,

Як ужываньне *мяккага* знаку — крымінал для ўладаў.

Цвёрдага ў сваёй веры ў Бацькаўшчыну беларуса

Можна пазнаць па колькасці *мяккіх* знакаў у тым, што ён піша.

Чым больш мы перадаем *мяккасьці* словам, тым цвярдзейшыя мы самі.

Съпяваюць „Песьняры“ — з гонарам казаў беларус у 70-ых.

„Сыцяна“, — цвёрда напісаў на вокладцы сваёй кнігі Васіль Быкаў.

У съвеце згінаў

не згінайце съпінаў.

Зъмест непазъбежнасці

у незалежнасці.

Экстрэміст

Павал Марціновіч

Карані слова „*экстрэміст*“ у лаціне — „*схільны да скрайніх учынкаў*“.

Скрайніх учынкаў у Беларусі ў гэтым стагодзьдзі было няшмат — усюды існавалі рэжым перашкаджаў.

У 80-ыя мінушку прышчэпліваюць да ціхманага беларускага дрэўца: *экстрэмісты з БНФ*; *экстрэміст* Алесь Пушкін; pena *экстрэмісцкая* на хвялях перабудовы.

Страшылка „*экстрэміст*“ упала не на камень, а далучылася да жывучых у народзе страхай. Страх, што заб’юць органы, што пасадзяць, што прападзе ўклад у ашчаднай касе. Кожны маладзён з Пагоняю і сапраўды быў *экстрэміст* для

абываталя. А вось экстреміст — прадпрымальнік, экстреміст — сябар Канстытуцыйнага суду, экстреміст — генэрал-палкоўнік — не гучыць. Сямён Шарэцкі зь ягоным дабрадушным тварам на „акстраміста“ не выглядае.

Дало маху слова.

Электрычка

Алена Ціхановіч

Цяпер баранавіцкія электрычкі наскроў прапахліся клубніцамі. У Менск цёткі вязуць завязаныя бялюткімі марлямі кашы, назад — сьвежы хлеб.

Электрычка — сымбаль і сродак абмену месцамі. Электрычкай пераліваюцца, перацякаюць, перапампоўваюцца самыя вялікія масы людзей і рэчай — з аднаго асяродзьдзя ў другое: з правінцыйнай стыхіі ў сталічную, гарадзкую. З паветра і прасторы — у тлум і цывілізацыю. І наадварот.

Электрычка — ня проста цягнік, які працуе на электрычнасці. Гэта вагоны абкатаныя і абжытыя, дзе дарога складаецца з вольнага і нявольнага выбару — глядзець у вакно, чытаць, слухаць, есьці, спаць, гуляць у карты, купіць газэту ці марожанае, даць ці ня даць міласьціну...

Калі вы едзеце з расплюшчанымі вачыма, то электрычка перад вамі — і як вялізны групавы партрэт, і як краявід.

Гук электрычкі звычайна супакойвае. Голас нябачнага кіроўцы зынітоўвае слова, парадак якіх на ўсё жыцьцё завучваецца, як пацеры: Фаніпаль, Бярэжа, Станькова, Койданава.

Эўра

Аляксандар Лукашук

Эўра — слова эўрапейскае, але, на жаль, не беларускае — хоць выглядаець іначай магло.

Якога роду „эўра“ — жаночага, мужчынскага ці ніякага?

Папярэдні тэрмін, які праиграў эўра — экю — перакладаўся як „эўрапейская грашовая адзінка“. Эўра — таксама грашовая адзінка, кожуць прыхільнікі жаночага роду і дадаюць ускосныя аргументы: марка жаночага роду; апроч таго, у банках і біржах у канцы стагодзьдзя стала намнога больш брокераў і дылераў у спадніцах — ідзе фэмінізацыя фінансавай сфэры, і эўра павінна быць жаночага роду.

Другі пункт гледжаньня — эўра больш, чымся проста гроши, і таму найлепшы тут ніякі род, нэутральнае паняцьце, якое ўсім у Эўропе съвеціць адолькава, як сонца. Праўда, няясна, што тады рабіць тым мовам, дзе няма ніякага роду, як, напрыклад, латыскай.

Прыхільнікі мужчынскага роду спасылаюцца на Нямеччыну, якая больш за ўсіх зрабіла для ўвядзення новай грашовой адзінкі. Немцы кажуць *Der Euro* — ён, мужчынскі род, як і ўсацай цвёрдай валюты кшталту доляра, фунта, франка. Патрыярхальную ідылію псуе хіба рубель.

Першыя дні актыўнага ўжываньня эўра далі такі вынік: па-расейску гаворыць адзін эўра, па-ўкраінску — адна эўра, па-польску, па-чэску й па-славацку — адно эўра.

Стыхія беларускай мовы дапускае ўсе тры варыянты. Але мы маем прэцэдэнт — эскуда. Гэтая партугальская грашовая адзінка ўжываецца ў беларускай мове ў мужчынскім родзе: адзін эскуда.